

IR-RSIR TAX-XWIENI

*'Ir-Rsir tax-Xwieni', grajja ta' Malta miktuba bil-Franċiż minn A. De Kermainguy, ġieba bil-Malti Ġanni Vassallo u stampaha l-ewwel darba fl-1892. Miktuba b'Malti tajjeb u mexxej u għalhekk ingħogbot hafna u giet stampata iżjed minn darba. Il-grajja hija ta' żmien il-Grammastru Pintu u qiegħda, l-iżjed, dwar il-konfoffa ta' l-irsiera taħt il-Baxa ta' Rodi 1749 u tibda bid-dahla f'Malta tal-Baxa, irsir fuq ix-xini tiegħu.*

**K**IEN daħal il-lejl, wieħed minn dawk il-ljeli ċari tal-Lvant li fih is-sema ikħal bħan-nir jiddi miksi bil-kwiekeb; u l-baħar ma' kull għaddsa ta' moqdief jilma b'dawl mill-isbaħ. Fis-sema, fl-arja u fuq l-ilma kien difa mill-ikbar, u dak il-baħar kollu ta' l-Arċipelagu kien donn u rieqed f'hena li jgħaxxaq.

Fuq ix-xini kollox kien hiemed; ma kienx jinstema' hliief il-ħoss ta' l-imqadef iħabbtu mal-bord, u lehga ta' sieder il-baħrin, waqt li b'sieqhom il-lemeniġa ippuntanta fuq il-maqgħad ta' quddiem, kienu jirtefgħu minn fuq il-maqgħad l-ieħor li kienu inkatnati miegħu, jitfgħu l-moqdief lejn il-poppa u jerggħu jiġbduh kemm għandhom saħħa u ħila lejhom, waqt li jinxteħtu waranijiet fuq il-maqgħad fejn kienu kull darba jaqgħu b'dirgħajhom imgebbdin. Izda barra minn dak il-ħoss ta' ktajjen, ta' mqadef u ta' isdra jilhgħu, li qatt ma jaqta' fuq xini miexi bħal għajjat ta' l-indannati fl-infern, xejn iktar ma kien jinstama'. Tul il-gurnata kien hemm ħoss ieħor, dak tal-għajjat, tas-swat tal-frosta, tal-kmandi; izda f'dak il-ħin tal-lejl, u għall-mistrieħ tal-Baxa, u fuq dak il-baħar hekk kwiet, kollox kien waqa' fil-ħemda. Il-padrun li kien qiegħed fuq iċ-ċorma u fuq l-għaxra sħabu taħt l-ordnijiet tiegħu, u t-tmunier dejjem f'postu, kienu donnhom reqdin, u s-sotta padrun, bil-wieqfa hdejn l-arblu majjistru biex jieħu l-ordnijiet u jwassalhom, ħadu n-nghas u bla ma qagħad jistenna t-tisfira tal-kmand kien qiegħed b'rasu mgħaddsa jonħor.

Izda fil-poppa, fil-qatgħa għaliha li fuq kull xini kienet tkun mifruda mill-maqgħad tal-qaddiefa, wieħed raġel kien baqa' jishar. Fuq rasu kienet miftuħa tinda li ma kinetx tal-kurdunat aħmar bħal dawk tax-xwieni tat-tużżana, jew ta' padruni imma tad-damask porpra bil-freneż tad-deheb,

għax ix-xini, kien kaptan. Ġmiemen tal-ħarir kienu mden-  
dlin ma' kull frenża u jibqgħu neżlin sa fuq il-balavostri  
tal-fidda mastizz li kienu jagħalqu dik il-qatgħa li kienet  
miżmuma b'għożża kbira.

Mustafà, Baxa ta' Rodi, ta' Metelin u tač-Ċiličja, mixħut  
fuq tapiti ta' Żmirni u mħaded tal-brukkat, kien qed ipejjep  
b'bokkin tal-għambra u b'qasba tal-ġizimin, tabakk ta' La-  
takja. Għarkubtejh ftit bogħod minnu, tfajjel irsir kien  
qiegħed iħammel ir-rmied tal-pipa twila twila, waqt li min-  
nar tal-misk kienu telgħin, f'duħħan ħafif, irwejjah ta' l-akbar  
fwieħa.

Mustafà kien iħares issa lejn is-sema kollu kwiekeb, issa  
lejn il-baħar jilma, issa lejn l-imqadef tax-xini mgħottijin  
l-abjad u kollha mnaqqxin bid-deheb, li kienu jirtefgħu flim-  
kien, u flimkien iġħoddsu ġo l-ilma; iżda la l-kwiekeb  
tas-sema, la d-difa tal-baħar, lanqas it-tbatija tan-nies ma  
kienu jġibuli swied ta' qalb. Kellu mnejn kien qiegħed jaħ-  
seb f'Osman, il-Gran Vizir imniżżel mit-tron; kellu mnejn  
kien qiegħed jaħseb f'ħuh li kien tant miġjub mis-Sultan, u  
li kellu wieħed mill-ogħla impjeġi fil-ħarem; kellu mnejn  
ukoll, ta' Tork li kien, ma kien qiegħed jaħseb f'xejn, jon-  
għos biss; xħin, f'daqqa waħda, ix-xini jieqaf, tidwi f'widnejh  
għajta miftiehma, għajta ħarxa u wisq magħrufa mit-Torok,  
l-għajta li kienu jsemmgħu l-Kavaleri ta' Malta quddiem  
il-għadu: San Ġwann! Viva San Ġwann!

Għal dik il-għajta, ir-rsiera kollha, li kienu mija u  
wieħed u erbghin ruħ, u li kien irnexxielhom qabel jillimaw  
il-ktajjen, irħew l-imqadef u qamu. Kienu l-bičča l-kbira  
Maltin imjassrin fuq ix-xini magistral San Gabriel li kien  
ġie maqbud mit-Torok ftit snin qabel fi żmien il-Grammastru  
Rajmond Despuig. Sitta u erbghin qaddiefa griegi ngħaq-  
du magħhom; u waqt li tqassmu b'mod li ma jħallu jsir  
l-ebda ftehim mal-fond tax-xini, taw is-salt fuq it-Torok,  
li għad li kienu meħudin għal għarrieda, iddefendew irwieħ-  
hom b'qalb ta' sur, u qatlu jew darbu għaxra minn tagħna.  
Iżda dawn, li qatlu lil xi wħud u tefgħu l-baħar l-oħrajn,  
baqgħu fl-aħħar sjied ix-xini b'għoxrin priġunier tork, fost-  
hom Mustafà Baxa ta' Rodi.

Imbagħad fetħu l-qluġħ u salpaw għal Malta. U dan  
ix-xini hekk minnhom meħud kien dak li wasal fuq Malta  
t-tieni jum ta' Marzu 1749 (?), u li d-daħla tiegħu fil-port tant  
għaġġbet lill-Maltin u lill-Kavaleri.

*In-nies ewlenin tar-rumanz huma: Dimitri l-Persjan, ir-rsir tax-xwieni, mignun wara Żelina s-Sewda, il-ħelwa ballerina, iżda Żelina kienet tilfet għaqalha wara l-Kavaliier d'Alerja, in-neputi tal-Grammastru li, jaħasra, xejn ma kellu ħsiebha; Giaċja, il-Lhudija, li magħha kienet toqgħod Żelina; Karmahmed, l-Iswed, sieheb Dimitri. Barra minn dawn insemmu li fil-Palazz Laskri kien hemm sinjura Ġinwiża, Gejtana, imsahħra wara Dimitri iżda jgħidu li kienet għarus tas-sultan Teodoru ta' Korsika li minn għandu Pintu ried jikseb din il-gżira biex isir re tagħha, u jsib..... id-deheb fiha.*

Pintu kien faqqar it-Teżor u rvina l-Università bil-ħela tiegħu u bis-self ta' flus ta' sikwit. Kien tah genn biex isir re ta' Korsika u biex isib ħaġret-il-għerf. Hadd daqsu ma kien għajjur għas-setgħa, għad-drittijiet, għall-gieħ tas-saltna, inqas hadd ħliefu ma għaraf jifhimhom u jgħożżhom. Mill-bqija kont tkellmu kif trid, u d-dħulija tiegħu u l-ħlewwa tal-manjeri tiegħu kienu jwaqqgħu lil kull min jersaq lej.

*Narawh ftit fil-Palazz tiegħu.*

Il-Palazz tal-Granmastru jigi fl-ogħla post tal-lsien ta' art b'zewġ xaqlibiet li fuqu hija mibnija l-belt Valletta, u qiegħed sewwa sew f'nofsha, b'misraħ biswitu li dak iż-żmien kien jissejjaħ il-Pjazza tal-Kavaliieri. Qiegħed għalih waħdu, u fih erbat ibwieb mnejn tidhol, tnejn fil-faċċata, wieħed fuq il-lemin tiegħu, u l-ieħor warrani.

Dik il-lejla wieħed kavaliier daħal il-Palazz. Kien raġel imdaħħal fiż-żmien, imma għadma tajba, għax tala' t-taraġ donnu għasfur; kien wieħed mir-rjus kbar ta' l-Ordni, għax il-għasses ħarġu malli rawh, u ipprezentawlu l-armi.

Il-Kavaliier de Guedes, għax hu kien li kien tiela' għand is-sultan, kien Balliju d'Aquila, u wisq ta' ġewwa mas-Sultan li kien qaribu. Din ħaġa li kien jafha kulħadd; imma mbagħad kienu jingħadu ħwejjeg oħra fuqu minn taħt il-taħt. Kienu jgħidu li hu jinqala' wisq għall-għerf ta' bil-moħbi, li minn żmien qabel kien iġieġhel lil Pintu jemmen fil-għerf tas-seħer u li kien ta' kull lejla jitla' l-Palazz jaħdem miegħu.

Għandu jkun li ma kienx wasal il-ħin li jidhol, jew qabel ma jidhol ried jiġbor ftit il-ħsibijiet tiegħu, għax dam ħin twil jippassiġġa fil-kurituri u fis-saluni li jieħdu għall-kmamar tas-Sultan, b'rasu mgħadssa fuq sidru bħal wieħed imgħobbi b'ħafna ħsibijiet.

Fl-ahhar iffa'ca pagg minn bieb li sa dak il-hin kien baqa' magħluq, u l-Kavalier de Guedes, Balliju d'Aquila, hafif hafif dahal hdejn il-Grammastru.

"Xi tghidli għal D'Alerja?" kompli l-Grammastru, "jidhirli li hu żagħżuġ li fih x'wieħed jittama. Xejn ma jidher irid javvanza; imma 'l quddiem jibiddel! Ġurnata nlaħħquh floki, mhux bħala Grammastru, għax inqas irid biss isir Kommendatur; imma bħala re ta' Korsika, għax irrid li warajja dik il-Gżira ma taqax fuq l-Ordni: jibqgħu jgawduha niesi."

"Hallik minn min tqiegħed minn flokok, u minn min jirtek Monsinjur! Għad ma wasalx iż-żmien li taħseb f'dan, għad fadallek tgħix Alla jaf kemm-il-sena oħra u haġret-il-għerf, u xorb-il-ħajja, ma għandhomx jassikuraw lil dak li jkollu x-xorti jiksibhom, ġid mill-aktar, saħħa li ma tiġi qatt nieqsa, biex ma nġhidlekx ukoll li ma jmut qatt? Ma għandekx jewwilla fidi fil-għerf bil-mistur, li ma jinkitibx, imma jingħad minn fomm għal fomm? U għax in-nies ma jafux u ma jemmuux, ma tarax int f'dan il-għama u f'din l-injuranza għamil il-ħaqq t'Alla li ma jħallix li sigriet hekk għaziż ikun magħruf mill-ħżiena? Basta nġhidlek li Ġiranu, li qiegħed Għawdex, baġhat iġhidli li għoddu wasal biex jikxef id-deheb li jinxtorob?"

"Iva," qal Pintu, "kieku naħfirhielu tar-ramel iswed, u nti, biex inwieżnu, kieku kelli, il-minjeri tad-deheb li kien wegħedni."

"Jeħtieġ, baġhat iġhidli, li sa tmint ijiem oħra mmur insibu Għawdex. Sa dak in-nhar ir-re Teodoru jkun wasal, u għalhekk dak li għandna nagħmlu nfittxu nagħmluh."

"Iva, iva," wieġeb il-Grammastru, "dak li għandna nagħmlu, infittxu nagħmluh. Il-Konti De Gabalio kiteb għa hafna fuq dan, u sal-għomi bdew jaraw. Vivaldi ssemma biż-żejjed fl-Italja; isemmu wkoll ċertu Konti ta' San Ġerman li qiegħed idur id-dinja. u jgħidu li fi Sqallija wieħed żagħżuġ minn Paliermu jismu Cagliostro qiegħed jagħmel l-egħ-ġubijiet. Mulejja, jekk għandu haddieħor jikxef il-bi'ca qabilna!"

"Hadd iktar hlielna ma jaf x'hemm taħt il-ħaġra ta' Korsika, hadd ma hu jistenna r-re Teodoru, u anqas hadd hlielna ma jkun Re tal-Gżira li għandu. Int, Monsinjur, ma tmut qatt."

*Immorru magħhom Ghawdex għand is-saħħar Ċiranu.*

Ghawdex fih hafna hwejjeġ x'wiehed jara, imma l-ebda haġa ma tgħaġġbek hliet il-fdal ta' bini qadim li jiġi għal nofs il-gżira bejn in-Nadur u x-Xagħira: herba li ġġib l-isen. ta' Ġgantija. F'post l-iktar imwarrab ta' dik il-Gżira, f'beraħ jikwi bix-xemx, dik il-herba bla wens ta' hadd, fdal ta' żminijiet ewlenija, għadha ġġiblek, meta taraha, bħal tkex-kixa. Fi żmienha dil-herba kienet tempju tal-Feniċi mogħti lill-alla falz Astart. Il-lum ma fadalx minn dana kollu hliet haġar ta' kobor li ma bħalu fuq xulxin waħda mit-tul, l-oħra mill-wisa', li l-ebda saħħa ta' bniedem ma għandha hila tqan-qal biss waħda minnhom. Hemm xi hitan hekk mibnija li fihom minn għaxra sa tnax-il-pied huxuna; u għadu wiehed jista' jara qalb godds haġar, kif kienu l-pedamenti, u li il-għamla tat-Tempju iktarx kienet imxattra. Kien fiha tliet kmamar kbar. l-ewwel waħda magħmula kwadrata fuq ġenb, u bin-nofs dawra fuq l-ieħor, it-tieni, kwadrata tawwalija, u l-aħħar waħda, imdawra.

Izda l-waħx li kien iġiblek dan il-post fi żmien Pintu kien l-iktar imħabba li n-nies kienet għadha tiftakar li xi nisa u tfal, li kienu ngabru hemm ġew fi żmien it-terremot il-kbir, li kien rieġhed iż-żewġ gzejjer hamsin sena qabel, ma reġġhux haġu. In-newwieha biss, nisa li kienu jmorru, jibku fuq il-mejjet, għall-flus, kien ikollhom il-hila jidhlu hemm ġew, u mhux iktar minn darba biss fis-sena: huma kienu jxerrdu hemm ġew weraq tar-rand, egħliem ta' faraġ, u kienu jaqbd u jibku u jixhru kemm għandhom saħħa u hila. Wara żmien imbagħad hadd ma baqa' jissogra jersaq lejn dak il-post għax bdew jilmhu dawl jixgħel il-lejl kollu—il-lampa li biha kien jinqeda fil-ljieli tas-sahra tiegħu l-waħxi saħħar Ċiranu li kien ġie minn Tripli.

Meta l-Grammastru Pintu u l-Balliju d'Aquila waslu whudhom f'nofs dik il-herba, ix-xemx kienet niezla wara l-għolja taż-Zebbuġ biex wara ftit hin tgħib wara San Dimitri. Ir-raġġi tagħha li kienu għadhom jaħarqu, kienu nizlin bil-medda fuq il-Ġgantija, li l-haġar kbir tagħha kien jitfa' 'l hawn u 'l hemm id-dell tiegħu. Il-gremxul kien jġiri kif jilmaħhom u jistaħba fix-xquq wesgħin tal-hitin; siġar tal-harrub kollhom għoqod kienu herġin minn qalb il-blat maqsum b'zokkhom, u s-silla mnibbta 'l hawn u 'l hemm fuq dik l-art taflija kienet għadha wieqfa bil-ward tagħha jħamar.

Iż-żewġt ixjuħ dahlu fil-kamra t-tonda u qagħdu bil-qiegħda fuq qofol maqtuġħ minn mal-hitin.

Baqgħu ħiemda, la naf għax kienu għajjenin mill-mixi, la naf imħabba l-waħx li qabadhom f'dik il-ħemda tal-post, u mħabba li raw ix-xejn tagħhom ħdejn dik it-tifkira li tixhed il-mogħdija ta' razza oħra ta' nies, inqas imħabba l-biża' li wiehed iġarrab meta jasal il-ħin li tkun mitmuma haġa mixtieqa.

Sa fl-aħħar il-Balliju, li qabel xejn sħarreg b'għajnejh lil Pintu, qam u resaq lejn bħal għar li d-daħla tiegħu kienet dak iż-żmien fil-qatgħa tonda li kienu daħlu fiha; qabad haġra f'idu u beda jħabbat biha fuq waħda mill-koxox tal-bieb tal-għar li bdiet tagħmel il-ħoss ta' nħasa. Ta seba' daqqiet ta' ħin wiehed bejn waħda u l-oħra u reġa' mar, jimxi lura, joqgħod wieqaf maġenb il-Grammastru, li, huwa wkoll, qam bil-wieqfa, għax fil-ħin deher xi haġa.

Minn qiegħ il-għar ħareġ wiehed xih, liebes l-abjad, wiċċu maħruq bix-xemx, innifsejn wesgħin u merfugħin il-fuq, għajnejh iwaħħxu, u l-lehja twila tiegħu milwija għal wara spallejh. Kellu f'rasu kappell tal-gummar, u ma' qaddu ħziem tat-tiben tar-rbat. In-naħa ta' fuq qalbu, meħjutin ma' ħwejġu, kellu ħafna snug, li jfissru xi ittri, u ħafna kwie-keb; u f'għonqu ħannieqa tal-ħaġar prezzjuż imdendla ta' ħafna lewnijiet; haġar li kull waħda minnhom kien fiha mnaqqax il-qawwa tal-kewkba tax-xuxa li kienet taħkimhom.

Hekk liebes, bf'idu x-xellugija qarraba maġmula bi tliet kantunieri, mimlija bin-nida, u fil-lemnija biċċa qasba niexfa li fit-tarf tagħha kellha vajlora tal-metalli kollha, bies il-għat-ba tal-għar; imbagħad, wara li neħħa minn riġlejh iż-żarbun, iġedwed kliem li ma jiftihemx, resaq, jimxi lura, ħdejn qofol li kien mixħut f'nofs il-qatgħa, u beda biex ħażżet madwar dik il-blata, sebat ixbar bogħod, tliet dawriet waħda ġewwa l-oħra. L-art, waqt li kienet qiegħda tisma' mis saħħar, kienet donnha tagħmel weħidha, imkexkxa, ix-xbihat li hu kien iħażżeż.

Hu ħaffer l-ismijiet tal-għorrief sewwa li għexu fil-mitt sena li kienet miexja kemm ukoll ta' dik is-sena, ta' dak iż-żmien, ta' dak ix-xahar, ta' dak in-nhar, ta' dak il-ħin. Imbagħad qiegħed il-qarraba f'nofs id-dwawar u kixefha. Ftit wara, Pintu u l-Balliju lemħu jaqgħu ġewwa fih ħames żerrigħat tal-qara'-aħmar. L-għaref refagħhom kollha, xeħet tnejn minnhom f'widnejh, waħda f'ħalqu, għaddas l-oħra fil-qarraba, u l-ħames waħda tefagħha barra mid-dwawar.

Hekk kif iż-żerriegħa ħarġet minn idu, mill-għar ħarġu tliet animal: dib, ballottra u għasfur li hu messhom bil-

qasba li kellu f'idu u li malajr daħlu fid-dwawar waqt li għajtu għajta li twaħħax.

Hu fetaħhom b'sikkina tar-ram; imbagħad, wara li qalghalhom qlubhom, geżwer kull qalb ġewwa tliet werqiet tar-rand u belagħhom. Ha l-fwied, u għasru ġewwa qarraba oħra magħmula b'sitt kantunieri. Wara, imbagħad, għamel daħna. Hawwad id-demmu u n-nida fil-qarraba ta' tliet kantunieri; għaddas ġewwa fiha ingwanta tal-parċmina virgħni li mbagħad qieghdha f'idu l-leminja, u wara erba' jew ħames tnehidiet qawwija, għalaq għajnejh isejjaħ lil xi spirti. Ma kien, tista' tgħid, iċaqlaq xejn xofftejh; madanakollu l-Grammastru u l-Balliju kienu jisimgħu ġewwa grizmejh tgedwid bħal ta' ħafna nies f'daqqa. Hu deher jinqata' minn l-art mogħla xiber, u kultant kien iwaħħal għajnejh fuq sebgħu l-werrej tax-xellugija. Wiċċu kien jithbergħen u huwa kien jidher qieghed ibati tbatija l-iktar ħarxa.

Fl-aħħar, wara ħafna tkagħwix aħrax waqa' jingħi għar-kubbtejh; imma malli lissen xi kliem li ħadd ma jifhemu, stejjer, qieghed f'ħalqu l-qasba min-naħa tal-vajlora, imtedd b'wiċċu lejn il-Lvant u raqad.

Hemda kbira u waħx waqa' dak il-ħin ma' dawk id-dwar, u donnu l-ħolqien, fis-skiet tiegħu, kien huwa wkoll jistenna xi grajja kbira.

Wara ftit minuti, l-għaref qam bilwieqfa, imma dejjem midfun fin-nghas. Dar in-naħa ta' fejn kienu qegħdin mistagħgħbin u mbezzgħin il-Grammastru u l-Balliju d'Aquila u newwel għal fuq idejhom idu l-waħda hekk kiesħa li subgħajhom baqgħu bħal mejta. Għajnejh baqgħu magħluqin, imma fetaħ qalbu u f'dak is-skiet hekk kbir samma' bħal ħurħara li xejn ma kellha minn leħen ta' bniedem.

"Il-lejl daħal f'daqqa," qal, "u jiena qieghed nara l-kwiekeb jiddu fis-sema b'dawl li jgħammex il-għajnejn: il-qamar, kwinta; imma iżjed mgħajjar mis-soltu. Kifes diġa tliet darbiet, tliet darbiet ħareġ mid-dawra tiegħu, u bħal issa madwari hawn dlam ċappa. Tarax li dawl abjad u ċar qieghed ikeċċi dan id-dlam tad-dwejjaq. F'nofsu jidher żagħżuġ b'riġlu l-lemm fuq ajkla, bix-xellug fuq tigra. Is-sliem għalik, ja sultan l-iħirsa."

Is-saħħar raġa' lura tliet passi, u, dejjem megħlub minn-nghas, qata' tliet xagħriet minn rasu; waħda minn fuq għbinu u t-tnejn l-oħra minn fuq nagħsu, farfarhom fl-ajru.

"Is-sliem għalik, ja sultan l-iħirsa! Iva, aqbad f'idek it-tliet qarrabiet li int ressaqtli quddiem: wieħed fih żejt il-ħaġar, l-ieħor fih polvri, it-tielet wieħed fih duħħan magħqud

bħan-nida. F'dan issa int għandek il-lum tressaqli quddiemi d-deheb għax-xorb! Iva, fħimtek, dak li jkollu f'idejh wild il-kbir sigriet, ħaġret-il-għerf, ikollu setgħa kbira fid-dinja! Iva, qiegħed nisimgħek: biex dan ix-xogħol hekk kbir iseħħ, jeħtieġ wieħed iħaddem fih ċomb, ħadid, antimonju, sobli-mat, argentuvivu ilma, trab, arja . . .

"Iva, jiena naf li hemm bżonn tad-deheb, ħafna deheb! imma fejn wieħed isibu? F'Korsika! F'Korsika tassew? Għid! Mela f'Korsika l-ilma tax-xemx għandu johroġ mill-blata sarma? Mela f'Korsika li jeħtieġ wieħed iħabbat fuq il-blat samm bil-ħatar ta' l-egħgubijiet tal-profeta! Hemm li jrid wieħed iwieżen ir-reffiegħa li għandha tqanqal id-dinja!"

Is-saħħar, li kien dejjem miexi lura bil-mod il-mod waqt li dawn il-kelmiet, kemm kemm jinstemgħu, kienu jaqgħu-lu minn xufftejh, kien wasal f'nofs il-kamra u daħal ġewwa d-dwawar tas-seħer.

Hemm ġara li hu laqat b'tarf il-qasba l-qarraba ta' tliet kantunieri, u f'daqqa waħda fetaħ għajnejh bħal wieħed li jistenbaħ, tbaxxa jħares lejn il-qarraba mimlija bid-demm u bin-nida, u hekk kif fela tajjeb dik it-taħlita, qam im-kexkex.

"Ja Sidi," qal, "arġa' lura lejn Malta tiegħek, lejn belttek, lejn darek! U, bħala rahan tas-sewwa ta' kulma smajt minn fommi, inħabbarlek li qabel iż-żerniq ta' għada inti tkun ħlist minn ħalq il-mewt!"

*Waqt li Pintu kien qiegħed iħabbell rasu b'dawn il-frugħat kollha, l-irsiera kienu qegħdin jiftieħmu ġmielhom biex jieħdu 'l Malta taħt idejhom!*

*Isimgħu lil Dimitri l-Persjan u lil Karmahmed l-Iswed:*

Dimitri kien qiegħed itenni lil Karmahmed dak li kien jaf minn qabel: wieħed mir-rsiera torok, li kien qiegħed mal-Grammastru bħala kamrier u li Pintu kien iħobbu wisq, kellu jidħol fil-kamra tas-Sultan, jaqtagħlu rasu u jperriċa fil-gallarija l-kbira tal-Palazz.

Din l-ewwel ras maqtugħa kellha tkun il-qaddis miftiehem biex l-irsiera joqtlu lil sjielhom. Dawk li jeħilsu minn din il-mewt, jeħlu f'oħra aktar ħarxa. Kien ingħata xi velenu lill-irsiera mdaħħlin fil-koejjen tal-palazz u tal-Bereġ tal-Lingwi biex il-Kavaleri li jkunu kielu hemm dak in-nhar javvelenaw rwieħhom.



Malli tidher fil-gallarija tal-palazz ras Pintu maqtugħa, irsiera oħra kellhom jidħlu l-Palazz mill-erbat ibwieb u, megħjunin minn dawk ta' gewwa, jaħtfu l-armi minn idejn il-għases, jidħlu fl-armerija u jqassmu l-armi qalb sħabhom li jkunu qagħdu lesti qrib il-Palazz u jkunu grew għal fuq il-post fil-waqt. Hekk mgħammrin bl-armi kellhom iwaqqfu ħafna kumpanniji u jikkapparraw it-tlitt ibwieb tal-Belt: Puturjal, tax-Xatt u ta' Marsamxett, kif ukoll tat-Tarzna, ta' Forti Sant'Jermu u taż-żewġ torrijiet Kavalieri li jħarsu fuq il-Furjana.

Meta jkunu ħadu dawn il-postijiet kollha jagħmlu s-sinjall miftiehem lill-imġiefen ta' Barbarija. Huma kienu mgħarrfin bil-konfokka, u bil-għajnuna tagħhom biss kien jista' jseħħ il-ħsieb tar-rsiera: għax kif qatt kien jista' jkun—u Dimitri qal ukoll—li n-nies tar-rvell, uħudhom, kienu jistgħu iżommu taħt idejhom għal żmien twil Belt bħal dik hekk qawwija?"

Dimitri tħaddet fit-tul: Karmaħmed kien iwassal kliemu għand ir-rsiera; Dimitri ma kienx jehda jgħid, u kien jikkellem bħal dak li jintebaħ li kliemu ma hux mismugħ bil-qalb kif jixraq.

"Niftieħmu," qal biex jispiċċa; "int, dak li jien ħsiebt u rajt naghmel, ma jogħġbokx ewwilla, għid Karmaħmed? ma tmurx, meta jasal il-waqt, fl-aħħar siegħa, targa' lura milli ftehemna?"

"Ja sidi," wieġeb l-iswed u refa' driegħu lejn id-dar ta' Giakaja, "ej nidħlu hawn, jekk ittini dak li nitlobok, tara mbagħad jekk Karmaħmed meta jasal il-waqt jafx iżomm kelmtu."

"Ja sidi" qallu, "int ħabbejt lil Żelina; jiena kont in-hobbha dak iż-żmien bħalek; iżda sakemm damet l-imħabba tiegħek, jiena rażżant lil tiegħi gewwa qalbi. Il-lum int ma għadekx tħobbha u jiena għadni. Giakaja qaltli, meta kel-limtha fuqha, li inti għad għandek fuq is-Sewda r-riħ ta' dari. Dak li int ma tridx għalik, għadu tajjeb għalija. Jiena rrid b'għarusa lil Żelina. Dan li ġejt nitlobok dal-għodu bi ħlas tal-bxara li inti kont qiegħed fuq ix-xwiek tismagħha: b'hekk ridt kieku mpatti l-ħeġġa tiegħi, u skond il-kelma li tajt, li tagħti lil min jiġi l-ewwel itik il-bxara tal-wasla tal-Kavalier d'Alerja f'Malta, kulma jitolbok."

Dimitri kien dak il-ħin qiegħed f'dagħdigha kbira fuq l-imħabba tas-Sewda għan-nepputi tas-Sultan; imma ħadd ma' jista' jgħid bil-kliem kif ħass demmu jxegħbu u jbaq-baq ġewwa sidru, xħin minn Kavalier ta' l-Ordni li Dimitri kien qiegħed jitmarmar għalih ġewwa qalbu, isib quddiemu l-iswed, żawwali tal-ħabs; xħin jisma' herġin waħda waħda, bħala ħafna tbajja' maħmuġa fuq l-imħabba tiegħu, il-kelmiet ta' dak ir-raġel, u xħin jara x'bħima ta' bniedem kellu jkollu x'jaqsam miegħu fin-namur tiegħu.

La naf għax kien imdagħdagħ fuq li ma raqadx bil-lejl. Jew imħabba d-dwejjaq li kien fihom iġħaddi ħajtu, inqas għax qalbu wegħghetu għal dik il-kelma ta' l-Iswed, it-twegiba li ħarġet minn fommu kienet qalila.

"Int, ja biċċa ta' bhima, wiċċ ikrah bħalek," qallu, "tgħid li tħobb lil Żelina? Haqq Mawmettu, jekk naf li tħares lejha," qallu b'subgħajh ġo wiċċu, "naqlagħlek għajnejk barra b'dan l-istallett! Jekk naf li minn dak il-moqżież fommok joħroġ biss isimha, naqtagħlek ilsienek barra! u jekk għandek qalb, kif qed tgħid, li għandha ħila tħobb lil dik ix-xebba, inniffidlek sidrek b'din ix-xafra u nislethielek b'ruħek u kollok."

L-iswed intefa' lura waqt li qaleb qalba għajnejh fuq l-ieħor ta' l-ikbar mibegħda.

"Ħajti," qallu, u ħareġ minn ħobbu stallett, "ma tik-mmandahiex int, Dimitri, għax għad għandi idejn biex nid-defendiha! Imma, ħaqq Mawmettu, kif ħlift int, irsir kif int bħali, ħajtek qiegħda f'idejja, għax jien naf is-sigriet tiegħek."

Dimitri ra malajr li ttarraf iż-żejjed, bħal dak li jara niezla fuq għonqu x-xafra tal-bojja, u sibel bħal tigra u hebb għal Karmaħmed.

"Ja kelb!" għajjat b'leħen maħnuq; "ja kelb, hawn sejjer noqtlok!" U hawn infitlet taqbida ħarxa bejn dawn it-tnejn min-nies, bl-armi f'idejhom, qabdu f'xulxin iħaddnu wieħed lill-ieħor, sider ma' sider, riġel ma' riġel, jinbarmu wieħed ma' l-ieħor bħal żewġt isriep. Għall-ewwel baqgħu għal ftit sħaħ fuq riġlejh, imbagħad tmejlu u tbattew fl-art biex reġgħu qamu u qabdu mill-ġdid f'xulxin. It-tnejn saru qatta waħda tintafa' minn hawn għal hemm, tiltewa, tinbaram, taqa' u tqum. Fuq irjushom, żewġ dirgħajn mer-fuġħin, żewġ idejn, żewġ stalletti li kienu jheddu lil xulxin iċekċku wieħed ma' l-ieħor. Sa fl-aħħar it-tnejn waqgħu fl-imkien jitgerbbu ma' l-art. Dak li ġie minn fuq isib ruħu malajr minn taħt. Issa fuq ir-riħ wieħed, issa fuq ir-riħ

l-ieħor. Hawn bdew jegħjew għax iè-çaqliq tagħhom beda iktar bil-mejjet, il-lehġa ta' sidirhom iktar sfiqa u tinstema'. Sa fl-aħħar Dimitri jitfa' taħtu l-iswed, u jzommu hekk għal ħin twil, l-egħja ġgagħalhom jieqfu mill-ġlied. Dirgħajhom mibruma ta' wieħed ma' l-ieħor ma jistgħux jinfirdu. Dimitri jinħall minn ma' l-ieħor, jarfa' driegħu u l-istallett. Għandu l-ħila jidrob? Hu newwel id-daqqa! Imma l-iswed sgièċa minn taħt id-daqqa u x-xafra ta' l-istallett marret tolgot iè-ċangatura u nkisret. Iż-ċewġt irġiel jintefgħu mill-ġdid fuq xulxin; iżda did-darba mhux Karmaħmed: Dimitri jiġi minn taħt, Is-snien bojod ta' l-iswed, għajnejh u l-istallett ileqqu fl-istess ħin fuq ir-rsir; bl-istallett f'idu, bi driegħu merfugħ, sejjer u kollox iniżżel id-daqqa. . . .

Hawnhekk driegħ shiħ jaħfen dak ta' l-iswed, jaħtaflu minn idu l-istalett, u jiġbed lura lil Karmaħmed. Dimitri li sab ruħu ħieles qam, kif kien għamel ukoll l-Iswed, it-tnejn mingħajr armi, it-tnejn iħarsu biex jaraw min hu dak li daħal fuqhom. Kien raġel imdaħħal fiż-żmien, liebes bħan-nies tal-Lvant, bla ma tista' tgħid mnejn hu u mill-bixla tiegħu bniedem tar-rispett.

Lill-Iswed urieh b'sebgħu l-bieb ta' barra li kien baqa' miftuħ beraħ, u dak kutu kutu bla ma merieh xejn ħareġ il barra.

Imma dak ix-xiħ, li sa dak il-ħin żamm lil Dimitri minn driegħu, wera lil dan xi kewkba, kemm kemm tidher, fis-sema.

"Ibni," qallu, "demmek ibaqbaq ġewwa fik. Ibaża' mill-qilla tal-kwiekeb. Int, ja rsir, int tmut fuq xini."

*Sewwa kien qallu s-saħħar lis-Sultan Pintu. Dak in-nhar li ġie minn Għawdex u waqt li kien qieghed jiftiehem mas-Sultan Teodor, li kien Malta taħt l-isem tal-Baruni De Neuhof, fuq il-bejgħ ta' Korsika—bejgħ li ma seħħ gatt—Karmaħmed kien qieghed jikxef kollox. Arrestaw minnufih lill-ewliena fost ix-xewwiexa u "l-kanuni tas-sūr tal-Barrakka t'isfel flok għal fuq il-port dawruhom għal fuq il-ħabs tar-rsiera", bdew it-torturi u wiehed jikxef l-ieħor, kollha ġew maqbuda u ħadd ma ħelisha b'wiċċ il-ġid, ħlief il-Baxa li kellu r-riħ ta' Franza li dik il-ħabta kienet ħabiba ma' l-Ordni Ir-rsir tax-xwieni, li kien indaħal għal din ir-rewwixta biex jithallas mill-Ordni u minn d'Alerja, issa, li sab ruħu mikxuf, xela lil Zelina: gideb fuqha li kienet fil-konfoffa. D'Alerja jithabat biex jehles lil Zelina, Gejtana titħabat biex tehles lil Dimitri, li kienet ittajret warajh. Zelina ħelsitha bis-saħħa ta' d'Alerja li nqeda*

*bil-grazzja li kienet irnexxielha tikseb is-sinjura Ġinwiza għal Dimitri. Araw kif spiċċaha Dimitri :*

Daqs miġja u ħamsa u għoxrin irsir marru jħallsu d-delitt tagħhom taħt idejn il-bojja. Tnejn kienu mietu bis-swat u t-torturi li tawhom, wiehed kien inqatel b'idejh il-ħabs; ħafna oħra li tgħammedu nsara, kellhom imutu waqt li jistqarru l-ikbar indiema; fost dawk li baqgħu rashom iebes għar-religjon tagħhom, kien hemm xi wħud li b'xejn ma setgħu jdawruhom. Dimitri kien wiehed minnhom.

Hu ħareġ mill-ħabs frisk bħal warda; qasam il-belt hu biss li fost l-ikkundannati kien meħud lejn il-port, u kien jidher hekk sbejjah fiż-żgħużija tiegħu, fil-ħlewwa tiegħu u fil-barma tiegħu li n-nisa, huwa u għaddej, kollha tgħaxxqu bih.

Imma hu ma kienx iħares ħlief lejn is-sema.

Hekk kif wasal ix-xatt, dgħajsa miksija bl-iswed u bil-għases fuqha tal-Gran Viskont ħaditu lejn ix-xwieni; imma xħin medd riġlu fuq il-Kaptana, u dawwar wiċċu n-naħia tax-xemx, għajnejh waqfu fuq il-loġoġ tal-Barrakka. Għad li kien bogħod, għaraf taħt waħda mil-loġoġ lil wiehed xih liebes bħall-għarab.

Dak il-ħin ix-xih rafa' idu fil-għoli bħalli kieku biex juri xi kewkba li ma tidhirx—Hu kollu kemm hu! dak kien l-istess sinjal li kien għamel meta darba ħabbarlu x'għad iġħaddi minn għalih u li kien qieghed isir. "Irsir," kien qallu, 'inti tħalli ħajtek fuq xini!' Dimitri sellimlu bħall-Għarab, billi għamel idu fuq għbinu.

Ħadd ma ntebaħ lil min sellem, imma xħin dar lejn Sant'Anglu, u sellem, kulħadd fehem li dik it-tislma kienet lill-Baxa ta' Rodi li kien kemm kemm jidher ġewwa t-tieqa tat-Torri.

Intant Gejtana kollha mberghna kienet baqgħet weħidha fis-sala tal-Palazz Laskri, wara li ħareġ il-Kommendatur ta' Filfla.

Kienet qieghda thewden fuq Dimitri, issa titħasseb li d-dawret, issa tistħajlu diehel ħdejjha kollu ferħan: u hekk bla kwiet f'ġisimha kienet tigri minn kamra għall-oħra sakemm għajjiena hija u sejra lejn il-gallarija bħal ħassha ħazin u xteħtet fl-art poġġuta mal-balavostri.

Kienet hekk f'dik it-telqa x'ħin ħoss li nstema' fuq il-baħar ġagħalha ddawwar wiċċha.

L-erba' xwieni kienu dejjem weqfin, bir-rsiera taċ-ċorma dejjem għarkobtejhom u xuxa, b'erba' xpruni dejjem flim-

kien: imma issa dgħajsa miksija bl-iswed kienet qiegħda taqşam il-port.

Id-dgħajsa waqfet. Żagħżuġħ nofsu mnazza' deher ħiereg b'għonqu u spallejħ barra, u tala' abbord tal-Kaptana. Għadu żagħżuġħ, għadu fl-aħjar tiegħu...dak Dimitri.

"Mulejja, niżżik ħajr. Dimitri salv" Hekk ħasbet Gejtana li minn għaliha kull min kien hemm għall-mewt ħaduh Sant'Jermu.

Imbagħad xhin ir-rsir sellem lix-xiħ li kien il-Barrakka, ħasbet li raha u sellem lilha, għad li kienet wara l-Balavostri, u qamet bil-wieqfa biex jaraha sewwa. Imma r-rsir kien ġa dawwar wiċċu lejn Sant'Anglu u minn bejn il-ħadid tat-tieqa tat-Torri wieħed xiħ donnu qiegħed ibierek kien b'idu wkoll lejn Dimitri.

"Iva, iva," bdiet tgħidlu, "salvajtek. Dimitri, qalbi, salvajtek."

Imma r-rsir qasam il-gverta kollha tax-xini u resaq kollu fuq ruħu matul l-ixprun tal-Kaptana u hekk kif wasal fit-tarf, waqaf fejn imissu l-erba' xpruni magħqudin ma' xulxin għal tapposta.

Billi kull xprun kien ta' tmintax-il-pied tul li jibded mill-pruwa, ir-rsir sab ruħu dak il-ħin għalih waħdu, bejn is-sema u l-ilma, fuq ftit piedi wisa', pedistall jew forka, b'mod li kulħadd minn kull naħa jista' jarah.

Gejtana li ma qalgħetx għajnejha minn fuq Dimitri rat, bla ma setgħet tifhem għala, li kienu qegħdin jorbtulu taj-jeb dirgħajh u riġlejh kull ħaġa għaliha, u li l-erba' ħbula kienu qegħdin jorbtuhom wieħed ma' kull xprun tax-xwieni.

Ix-xemx kienet qiegħda tgħib, u l-baħar fietel f'is-sħana tax-xemx kien donnu żejt.

F'daqqa waħda ma' sinjal li ngħata u ma tefgħa tal-qaddiefa, ix-xwieni tħarrku u mxew salib.

Gejtana rat lil Dimitri jaqa' u jgħib. L-ilma nżebagħ aħmar f'daqqa, għax pruwa ta' kull xini kienet ġibdet magħha biċċa minn ġisem ir-rsir. Dimitri ġie maqsum f'erbgħa bejn erba' xwieni.

*Ukoll Żelina spiċċatha ħażin għax intemmet minn idejn Gejtana bl-istess stallett ta' Dimitri.*